

# Bugħażzu

## Rakkont għas-Snin Bikrin

Darba waħda kien hemm mara li kienet furnara. Kienet taħmi l-ħobż, torti, qagħaq u kull xorta ta' hlew-wiet. Kienet taħdem u tithabat lejl u nhar.

Imma t-tifel tagħha tgħidx kemm kien għażzien. Kien fih ġuvni daqsiex imma qatt ma kien jgħinha. Fix-xitwa kien jintelaq għas-šhana ħdejn il-forn u fis-sajf joħroġ bilqiegħda fuq l-għatba għall-frisk. Dejjem jiċċassa u jitgħażzen. Minħabba f'hekk in-nies kienu qalġuhielu BUGĦAŻŻU.

“Qum minn hemm u aghmel xi ħaġa, Bugħażzu,” kienu jgħidulu n-nies huma u deħlin u herġin il-forn. Imma Bugħażzu ma kienx jagħti kashom. Jibqa' hemm jiċċassa fil-vojt.

Izda darba waħda, f'nofs Awwissu, tant għamlet šhana, li anki Bugħażzu thajjar imur iduq l-arja tal-baħar. Sema' lil xi ħadd isemmi s-sajd u f'daqqa waħda qal lil ommu:

“Ma, thajjart immur nistad!”

Ommu baqgħet skantata u tgħidx kemm ferħet. Minnufih tatu l-flus biex jixtri qasba tas-sajd u dak kollu li jkollu bżonn, u Bugħażzu telaq lejn il-baħar. Mid-dehra, Bugħażzu kien xortih tajba ħafna. Lanqas laħaq xeħet ix-xlief fil-baħar, li ma qabadx ħuta l-ġmiel tagħha. U wara ftit tella' oħra ... u oħra u oħra. U kull waħda li jaqbad, tkun ikbar u isbaħ minn ta' qabilha. Fl-aħħar nett Bugħażzu qabad ħuta li tant kienet kbira li ħass il-qasba se tinqasam. Mhux biss kienet kbira, imma kienet ħuta tal-għageb. Kellha l-kuluri kollha tal-qawsalla, u meta beda jdawwarha f'idejh, il-kuluri kienu jinbidlu u jsiru minn lewn id-deheb.

Bugħażzu xeħet il-ħut kollu ġol-qoffa u telaq ferħan lejn d-dar.

Ommu bilkemm riedet temmen.

“Alla jbierek xi ġmiel ta' ħut qbadt!” bdiet tgħidlu ommu.

“Ma ... taf x'se nagħmel,” qalilha Bugħażzu, “Dik il-ħuta l-kbira nett se mmur nagħtiha lis-sultan!”

“Iva, sewwa tagħmel,” qaltlu ommu.

Bugħażzu mar ifittex jinħasel. Qaxxar il-leħja u libes libsa ġdida. Meta mar quddiem ommu bilkemm għarfitu daqskemm kien jidher nadif u gustuż. U bil-ħuta l-kbira ġol-basket, Bugħażzu telaq għal għand is-sultan.

Malli s-suldati ġew jaraw x'kellu bżonn u wriehom dik il-ħuta, dawn bagħtu malajr għall-kok tal-palazz. Dan qatt ma kien ra ħuta sabiħa daqs dik, u telaq jigrigi juriha lis-sultan.

Is-sultan ukoll baqa' skantat bil-ġmiel ta' dik il-ħuta u qalilhom biex imorru jsejhu lil dak il-ġuvni li kien qabadha. U hekk Bugħażzu sab ruħu quddiem is-sultan.

“Min inti? X'jismek? Fejn toqgħod?” staqsieh is-sultan.

U Bugħażzu qallu li ommu kienet furnara u li hu qatt ma kien mar jistad qabel.

Sadattant, il-kok ħa l-ħuta fil-kċina u beda jippreparaha biex isajjarha. Imma b'għageb kbir tiegħu, malli l-kok fethilha żaqqa, jitfaċċa ċurkett daqsiex.

“Dan iċ-ċurkett tal-principessa!” beda jgħid il-kok, “Tilfitu xi xahrejn ilu u tghidx kemm kienet bkiet ... daqskemm kien għal qalbha.

U l-kok reġa’ telaq iħaffef biex jgħid b’kollox lis-sultan. Kulhadd baqa’ skantat bis-sejba ta’ dak iċ-ċurkett. U meta s-sultan baghat għall-principessa, din tghidx kemm bdiet taqbeż bil-ferħ. Imma mhux hekk biss. Malli rat quddiemha lil dak il-guvni gustuż, li kien sabilha iċ-ċurkett għażiż tagħha, il-principessa minnufih ħadet grazzja miegħu. U ġara dak li dejjem jġri fl-istejjer. Bugħażžu u l-principessa tgharrsu u ftit xhur wara żżewġu. U minn dakinhar ’il quddiem, Bugħażžu ma baqax aktar Bugħażžu.

Dakinhar tat-tieg ommu qaltu:

“Qed tara ibni, min iwarrab l-għażż u jmidd għonqu għax-xogħol, dejjem isib premju sabiħ jistennieh!”

---